


ҒАФФОР МИРЗО

БУЗАКИ ЧИННҲИ- МИННҲИ

(Аз рӯйи афсонаи халқ)



I.

Дар солҳои сол, дар моҳҳои моҳ
будаст-набудаст як Бузаки чиннӣ-миннӣ
будаст. Ў ду бачча доштаст: Ҳалулаку
Булулак.

Бузаки чиннӣ-миннӣ ҳар саҳар
барвақт аз хоб меҳестааст ва аввал ба
сари болини Ҳалулаку Булулакаш
меомадааст. Меомадааст ва ҳар сафар
онҳоро дар хоби ширин, ки медидаст,
дилаш намешудааст, ки бедорашон кунад.
«Эй, ҳоло баччаанд, – меғуфтааст, –
бигзор аз хоб сер шаванд», – меғуфтааст.
Бузаки чиннӣ-миннӣ хонаро ҳудаш рӯбу

чин мекардааст, худаш обу ҳезум
меовардааст, пухту-паз намуда ноништа
тайёр мекардааст. Баъд, вакте ки
Ҳалулаку Булулак бедор мешудаанд, ба
онҳо хӯрок дода, сонӣ аз паи кору-бораш
мерафтааст.

Ҳалулак, ки аз Булулак дар синну сол
даҳ дақиқа калонтар будааст, ақлу
фаросати ӯ ҳам мувофиқи ҳамин синну
солаш даҳ дақиқа пештар даромада, дар
хаёли ӯ ногаҳон як фикри аҷоибе монанди
гули алов милтӣ карда гузаштааст.

– Булулак, ҳо Булулак, – мурочиат
кардааст Ҳалулак ба додаракаш.

– Ҷони Булулак, – ҷавоб додаст ӯ ба ақояш.

– Оҷаи мо ба мо ҳамин қадар меҳрубонию ғамхорӣ мекунад. Ману ту чи кор мекунем?


– Чӣ кор мекунем? – такрор кардааст Булулак саволи ақояшро ва азбаски ҳеҷ вақт ҳеҷ кас ба онҳо ин саволро навода буд, дуру дароз андеша карда истода, сонӣ гуфтааст: – Ҳар чӣ диҳад, ҷобачо меҳӯрем, сонӣ бозӣ карда мешинем, гашта биёяд, бо хандаву хурсандӣ ба шоху гардани ӯ дармеафтем, ба пушти ӯ савор мешавем, меғелем, мехезем, ӯро

қитиқу бўсобӯс мекунем... Дӯст
медорем... Боз чӣ кор мекунем?...

– Дуруст-куя, Булулак. – гуфтааст
Ҳалулак, – лекин ким-чӣ намерасад.
Намедонам, ки чӣ намерасад.


Баъди ин саволу ҷавоб Ҳалулаку
Булулак ба андешаи ҷиддӣ дуру дароз
гирифтор шуда монда, якчанд сония ба
ҳамдигар хомӯш нигоҳ карда нишастаанд.
Дар давоми ин сукут ва хомӯшӣ ақли
Булулак ҳам расо шуда, ба ақли Ҳалулак
расида гирифтагӣ барин шудаасту
ногаҳон ҳарду якбора фарёд задаанд:

– Ман медонам, чӣ намерасад!




Айни вақти фарёд задани онҳо занчири дар шараққӣ мекунаду дар кушода мешавад ва Бузаки чиннӣ-миннӣ ду дарза алаф бар сари ду шохаш, ду сар карам дар ду дасташ, пистони пур аз шираш ба замин овезон, дар обу арақ ғарқа, шалпар, вале даҳонаш пур аз табассум аз дар медарояд ва пештара барин интизораст, ки Ҳалулаку Булулаки ӯ ҳозир бо шодию хурсандӣ ба ӯ дар меафтанд, ӯро ғелонда хорумол, қитиқ ва бўсобӯс мекунанд.

Ҳалулаку Булулак бошанд, ҳамон замон ба назди ӯ пештара барин бо



валвалаву шавқун давида оянд ҳам, дар
пеши ӯ таққӣ меистанд. Меистанд ва
карамҳоро зуд аз дасти модарашон
гирифта ба тоқча мемонанд, ду дарза
алафро аз сари шохҳои ӯ кашида
мефуроранду ба охурча бурда
мепартоянд. Сонӣ аз ду бари рӯи
модарашон бўсида, ӯро аз ду паҳлу ба
канор гирифта бурда ба болои курпача
мешинонанд.

– Шукр, ҳазор бор шукр! – гуфтааст
Бузаки чиннӣ-миннӣ, ба рӯи курпача
нишаста истода. – Акнун калон шудаед.
Дастёр шудаед.



II.

Рӯзи дигар Бузаки чиннӣ-миннӣ монанди пештара барвақт аз хоб хезад, мебинад, ки имрӯз хона тозаву озода аст, дар танӯр алов ҳур-ҳур аланга зада сӯхта истодааст, дар офтоба об балақ-балақ меҷӯшад, лекин гирду атроф чиму-чит, ҳеч кас наменамояд. Бузак аз дари хонаи бачагонаш сар медарорад, мебинад, ки ҳардуяшон хобанд, хоби мастанд. Бузак ҳайрон мешавад ва ба сари болини онҳо меравад, ки онҳоро хабар гирад. Айни вақте ки Бузак лаби кӯрпаи Ҳалулакро аз

замин бардошта, ўро пўшониданӣ мешавад, онҳо якбора валвалаву шавқункунон аз чогаҳошон ҷаҳида, ба шоху гардани ў дар меафтанд, ўро ба рӯи бистари худ ғелонда, хорумолу қитиқу бўсобӯс мекунанд. Бузак, ки аз дирӯз боз буғумҳои дасту пояш дард мекарданд, баъди ин хорумол бармехезад ва ҳис мекунад, ки дард нест шуда рафтааст.

Онҳо ҳарсе бо димоғи чоқ ба сари дастархон нишаста, ноништа мекунанд ва Бузак бо хотири ҷамъу дили беғам аз паи корубораш меравад.

III.

Ох, барои Бузаки чиннӣ-миннӣ акнун, ҳангоме ки Ҳалулаку Булулаки ӯ боақлаку қобилаку дастёрак шуда буданд, олам гулистон мешуд, агар онҳо як душмани ғаддор намедоштанд. Душмани онҳо Гург буд, як Гурги сакалтуи бекорхӯчаи тайёрахӯр, ки ба ғайр аз дуздию ғоратгарӣ коре аз дасташ намеомад. Чанд рӯз буд, ки ана ҳамин Гурги лаънатӣ дар гирди хонаи Бузаки чиннӣ-миннӣ карбос метанид ва пайт мепоист, ки Ҳалулаку Булулаки ӯро тоқа ёбаду хӯрад. Оқибат ҳамон рӯз расид.

Вақте ки Бузак бо хотири чамъу дили беғам ба корубораш рафт, Ҳалулаку Булулак дар хона нанишаста, ба ҳавлӣ баромаданду ният карданд, ки то омадани модарашон ҳамаи кундаҳоро кафонда, аловӣ тайёр карда монанд. Онҳо бе хавфу хавотир, бепарво, бо шодию хурсандӣ, ҳатто ашӯла хонда ҳезум мешикастанд, ки ҳамин вақт Гург аз сари девор чаҳида гузашта, ба онҳо дарафтод, дастгирашон кард ва азбаски як ҳафта боз гурусна буд, ҳардуяшро нахоида фурӯ бурд. Фурӯ бурд ва боз аз сари девор чаҳида ба хонаи вайронааш рафт, ки

качпахлу занаду серупур ва орому саранҷом хоб кунад. Лекин Ҳалулаку Булулак, ки онҳоро Гурги саросема ва баднафс нахоида фурӯ бурда буд, дар шиками ӯ сиҳату саломат буданд. Бо шохчаҳояшон шиками ӯро меҳарошиданд, бо сумчаҳои тезу сахташон ӯро лагадкорӣ мекарданд. Меҳостанд, ки шиками ӯро даронида берун бароянд. Гурге, ки бо шиками сер ва орому осуда кайф карда хобиданӣ буд, дид, ки дар як азоби алим мондааст. Шикамаш аз шохзанию пойкӯбии бузғолаҳо чунон дард мекард, ки гоҳе

беҳуш мешуд. Гоҳ меҳобид, гоҳ меҳест,
гоҳ ғалтанак мезад, вале ором намеёфт.
Гург чунон азобе мекашид, ки аз фурӯ
бурдани бузичаҳо пушаймон шуда буд.

IV.

Хуш, ки бошад, Гурга ба ҳоли зораш
монему аз Бузаки чиннӣ-миннӣ гап занем.
Бузак он рӯз ҳам монанди ҳаррӯза алаф
медаравид, дар пистонаш шир чамъ
мекард, вале имрӯз дилаш ким-чӣ хел
беқарору хотираш мушавваш буд. Аз
ҳамин сабаб рӯзро ним карду дигар
маътал шуда натавониста, ба хонааш

баргашт. Ба хонааш биёяд, – ҳеч кас нест.
Дар кушода, обу ҳезум тайёр. Лекин аз
Ҳалулаку Булулак дарак нест.
Номашонро гирифта фарёд кунад ҳам,
ҷавоб намедиҳанд. Берун баромада ҷеғ
занад ҳам, овозашон намеояд. Бузак ба
кофтукови Ҳалулаку Булулакаш
баромадааст.

V.

Ҷони ман, ки бошед, Бузаки чиннӣ-
миннӣ чангалҳоро пай карда, саҳроҳоро
тай карда, аз дарёи Уммон гузашта, ба
хонаи Шағол омада, ба болои боми ӯ

баромадаасту бо чор сумаш боми ўро
кӯфтан гирифтааст.

Шағоли ҳайрону ҳаросон бо тарсу
ларз пурсидааст:

– Кист дар бомаки ларзонаки ман,
Хок мерезад ба дастархонаки ман?
Ошаки меҳмонаки ман шӯр шуд,
Чашмаки меҳмонаки ман кӯр шуд.

Бузак зӯрияшро нишон дода истода,
боми Шағолро сахттар кӯфта истода, ин
хел ҷавоб гардондааст:

– Мана́м Бузаки чинн̄й-минн̄й,
Ду шох дора́м, ду бинн̄й,
Ҳарду шохам кирмин̄й,
Ҳарду бинним хилмини!
К̄й хурдаст Ҳалули ман,
К̄й бурдаст Булули ман,
К̄й тиру камон дора́д,
К̄й меброя́д ба чанги ман?!

Шағол аз тарс қариб талхакаф шуда,
бо зорию тавалло ҷавоб додааст:

Нахурдам Ҳалули ту,
Набурдам Булули ту,

На тирӯ камон дорам,
На мебром ба ҷанги ту.

VI.

Бузаки чиннӣ-миннӣ аз тори боми
Шағол фаромада, кофтуковашро давом
додааст. Боз чанд ҷангалро пай карда,
чанд саҳроро тай карда, аз дарёи Бухрон
гузашта, ба хонаи Рӯбоҳ расидааст.
Расидаасту ба болои боми ӯ баромада, бо
қаҳру ғазаб кӯфтан гирифтааст. Чунон
сахт, чунон бо қаҳру ғазаб кӯфтааст, ки аз
шифти хонаи Рӯбоҳ каф-каф хок рехтааст.

Рӯбоҳи ҳайрону ҳаросон аз хонааш

набаромада, аз роғи дар бо тарсу ларз
пурсидааст:

– Кист дар бомаки ларзонаки ман,
Хок мерезад ба дастархонаки ман?
Ошаки меҳмонаки ман шӯр шуд,
Чашмаки меҳмонаки ман кӯр шуд.

Бузак зӯрияшро бисёртар нишон
дода истода, боми рӯбоҳро аз он ҳам
сахттар кӯфта, ин хел ҷавоб гардондааст:

– Манам Бузаки чиннӣ-миннӣ,
Ду шох дорам, ду биннӣ.

Ҳарду шохам кирманӣ,
Ҳарду бинним хилминӣ!
Кӣ хурдаст Ҳалули ман,
Кӣ бурдаст Булули ман,
Ки тиру камон дорад,
Ки меброд ба ҷанги ман?!

Рӯбоҳ аз тарс қариб талхакаф шуда,
бо зорию тавалло ҷавоб гардондааст:

– Нахурдам Ҳалули ту,
Набурдам Булули ту,
На тиру камон дорам,
На меброт ба ҷанги ту.

VII.

Бузаки чиннӣ-миннӣ аз боми Рӯбоҳ
фаромада, кофту ковашро боз ҳам давом
додааст. Боз чанд чангалро пай карда,
чанд кӯҳу саҳроро тай карда, ин дафъа аз
дарёи Туфон гузашта ба хонаи Гург
расидааст. Расидаасту ба болои боми ӯ
баромада, бо қаҳру ғазаб покӯбӣ кардан
гирифтааст. Чунон саҳт, чунон бо қаҳру
ғазаб кӯфтан гирифтааст, ки аз шифти
хонаи Гург коса-коса хок рехтааст.

Гурги лаъин, ки то ин дам шиками

ӯро бузичаҳо аз дарун мекӯфтанд ва ба азоби алим гирифтор буд, кӯфтани бому рехтани хокро дида истода, аз хашму ғазаб қариб девона шуда, дӯғ зада пурсидааст:

– Кист дар бомаки ларзонаки ман,
Хок мерезад ба дастархонаки ман!?
Ошаки меҳмонаки ман шӯр шуд,
Чашмаки меҳмонаки ман кӯр шуд!

Бузак, ки аз ёфт нашудани Ҳалулаку Булулакаш ниҳоят ба хашм омада, дар ҳақиқат зӯр шуда буд ва дар ин дақиқаҳои

шадид метавонист ба дови шеру паланг
ҳам барояд, боми Гургро боз ҳам сахттар
кӯфта истода, ҷавоб гардондааст:

Манам Бузаки чиннӣ-миннӣ,
Ду шох дорам, ду биннӣ,
Ҳарду шохам кирминӣ,
Ҳарду бинним хилминӣ!
Кӣ хурдаст Ҳалули ман,
Кӣ бурдаст Булули ман,
Кӣ тиру камон дорад,
Кӣ меброд ба ҷанги ман?!

Гурги аз дарду алам ба ҷонаш

расидагӣ ба дараҷае хашмгин шудааст, ки
хостааст Бузакро пора-пора кунад ва
қасди азоби худро аз ӯ гирад. Барои
ҳамин ӯ дӯғ зада ҷавоб гардондааст:

– Ман хурдам Ҳалули ту,
Ман хурдам Булули ту,
Ман тирӯ камон дорам,
Ман мебрӯм ба ҷанги ту!

Бо ҳамин дӯғу пӯписа Гург аз хона
баромадааст, Бузак аз бом фаромадааст
ва ҳарду дар сари хирманҷо рӯбарӯ
шудаанд.

Чанги Бузаки чиннӣ-миннӣ бо Гурги лаънатӣ як шабу як рӯз давом кардааст. Ба ҳамдигар чунон занозану кӯбокӯб кардаанд, ки ҳам шохҳои Бузак кунд шудаанд, ҳам дандонҳои Гург. Аз ҳамин сабаб онҳо чангро муваққат бас карда, барои тез кардани шоху дандонҳояшон ба назди усто рафтаанд.

Бузаки чиннӣ-миннӣ ба усто як хурма шир ва ҳафт кулча панир дастовез бурдааст. Дастовез бурдани Бузакро Гург дида истода, хостааст, ки тақлид кунад, яъне ӯ ҳам ба усто дастовезе барад. Аммо Гурги лаънатӣ чӣ дорад? Ин сӯ рафта-он

сӯ рафта, оқибат як таппак ёфтааст, ки онро дар барги парра печонида, ба усто савғотӣ бурдааст.

Усто дастовези Бузакро гирифта, шохҳои ӯро чунон тез кардааст, ки алмос барин. Вакте ки наvbати Гург омадааст ва усто савғоти ӯро дидааст, ҳамаи дандонҳои Гургро якта-якта чинда, ба ҷояшон пундона шинонда мондааст.

Баъди ин онҳо боз дар сари хирманҷо ба якдигар рӯбарӯ шудаанд. Гург дар наvbати худ як қап андохтааст, вале як тори мӯи Бузакро канда натавонистааст. Бузак бошад, дар наvbати худ бо як

зарбаи шохҳои алмос барин тезаш
шиками Гургро дукафон кардааст ва
ҳамон лаҳза Ҳалулаку Булулаки ӯ аз
шиками Гург парида баромада, худро ба
канори модарашон задаанд. Боз
хушбахтона зиндагӣ кардаанд.

Онҳо дар он ҷо монданд. Мо ба ин ҷо
расидем. Як себаки сурх дар тоқча, як
тухмаки мурғ дар дегча. Ҳар кас, ки
барвақт хезад, себаки сурх ҳам аз ӯ,
тухмаки мурғ ҳам аз ӯ.

12 юни соли 1986